

ГОДИШЕН ПЛАН
НА ДИРЕКЦИЈАТА ЗА БЕЗБЕДНОСТ НА
КЛАСИФИЦИРАНИ ИНФОРМАЦИИ
ЗА 2020 ГОДИНА

Врз основа на член 62 став 3 од Законот за класифицирани информации („Службен весник на Република Македонија“ број 09/2004, 113/2007, 145/2010, 80/2012, 41/2014, 21/2018 и 83/2018), директорот на Дирекцијата за безбедност на класифицирани информации, донесе

ГОДИШЕН ПЛАН ЗА 2020 ГОДИНА

ВОВЕД

Како еден од столбовите на националната безбедност и фактор на заемно почитување и доверба во меѓународната соработка, заштитата на класифицираните информации претставува воспоставување на комплексен и одржлив систем на мерки и активности што бара висока професионалност и посветеност. Во услови на променето безбедносно опкружување и зголемена потреба за справување со нетрадиционални безбедносни предизвици, заштитата на класифицираните информации е сложен процес на справување со ризиците од безбедносни нарушувања и компромитирања.

Следејќи го патот на евроатлантските интегративни процеси на Република Северна Македонија, и притоа земајќи ја предвид променливоста на заканите и ризиците за компромитирање на класифицираните информации, Дирекцијата за безбедност на класифицирани информации (во натамошниот текст: Дирекцијата) во својство на Национален безбедносен авторитет, настојува во континуитет да ја спроведува безбедносната политика во согласност со безбедносни стандарди на НАТО/ЕУ преку преземање мерки и активности за *административна, физичка, информатичка и индустриска безбедност*, како и *безбедност на лицата корисници на класифицирани информации*. Овие мерки се потребни за да се зголеми подготвеноста на органите на државната управа и на другите релевантни институции за превенција и пресретнување на сите видови на закани за безбедноста на класифицирани информации, што оди во прилог на дадените заложби на Република Северна Македонија за стекнување полноправно членство во НАТО и во ЕУ.

Во насока на спроведување на националната безбедносна политика и на политиката на НАТО и на ЕУ, органите на државната управа, институциите и другите правни лица се должни да создадат услови неопходни за заштита на класифицирани информации и да преземат мерки за елиминирање на негативните последици во случај на откривање на класифицираните информации. На тој начин е создадена мрежа на регистри и овластени лица, односно систем којшто ја обезбедува заштита на класифицираните информации, а Дирекцијата, преку механизмот на инспекциски надзор и контрола, се грижи за негово соодветно функционирање.

БЕЗБЕДНОСНА ОРГАНИЗАЦИЈА, ЛЕГИСЛАТИВА И ЧОВЕЧКИ РЕСУРСИ

Безбедносна организација

Во текот на 2020 година Дирекцијата ќе продолжи да ја следи важечката легислатива од евроатланските структури и, согласно определбите и заложбите за континуирано спроведување на НАТО и ЕУ безбедносните политики, ќе продолжи истата доследно да ја применува и да презема чекори за унапредување на заштитата на НАТО и ЕУ класифицираните информации што се отстапени на користење на Република Северна Македонија.

Во однос на воспоставениот регистарски систем за заштита на класифицирани информации, во 2020 година во континуитет ќе продолжат активностите за обезбедување на безбедносните стандарди за ракување со класифицирани информации во оние државни органи, институции, јавни и приватни компании коишто се составен дел од тој систем. Согласно предвидените измени во новиот Закон за класифицирани информации, Централниот регистар и регистрите за класифицирани информации ќе се преименуваат во регистар и подрегистри, а отворањето нови подрегистри ќе биде овозможено по добиена согласност од Дирекцијата за исполнување на условите за воспоставување подрегистри и контролни точки.

Согласно потребите, ќе продолжат и активностите за определување на офицери за безбедност од страна на институциите, а Дирекцијата активно ќе биде вклучена во активностите за нивно обучување. При спроведувањето на обуките, акцент ќе биде ставен на новините во легислативата, доследното следење на воспоставените процедури и соодветната примена на безбедносните мерки и стандарди, вклучувајќи го определувањето на соодветниот степен на класификација на информацијата, односно „реалната класификација на информациите“ со цел пропорционално вложување во човечки и материјални ресурси и обезбедување транспарентност во институционалното работење.

Во услови на ограничени буџетски средства, Дирекцијата и во 2020 година ќе се фокусира кон искористување на одредени поволности од претпристапните инструменти на ЕУ, од партнерските служби и ќе бара други можности за едукација на персоналот. Заради постигнување поголема препознатливост во национални и меѓународни рамки, а пред сè заради развивање на институционалните капацитети (човечки, материјални, технички), Дирекцијата посветено ќе работи на создавање нови партнерства, проектни задачи и други облици на соработка со конституенти од државниот, приватниот, невладиниот сектор како и со академските установи и претставништва на меѓународни организации во земјата.

Легислатива

Со цел заокружување на започнатиот процес за воведување измени во легислативата што ја регулира безбедноста на класифицираните информации, национални и странски што се отстапени на користење на Република Северна Македонија, а пред сè како резултат на реализираните активности во 2019 година за донесување на новиот Закон за класифицирани информации, акцентот на работата на Дирекцијата во текот на 2020 година ќе биде ставен на измената на постојните и на донесување на новите подзаконски акти што произлегуваат од него.

Така, во првата половина од годината, во рамките на законски дадениот рок од шест месеци, постојните подзаконски акти ќе бидат изменети и дополнети согласно новиот Закон, а во однос на новите подзаконски акти, должен приоритет ќе биде даден на изработката на актите со коишто подетално ќе се уреди инспекцискиот надзор заради изземањето од Законот за инспекциски надзор („Службен весник на Република Северна Македонија“ бр. 102/2019).

Во текот на годината Дирекцијата ќе се ангажира во меѓуинституционалната Работна група за криптозаштита којашто ќе има за цел да ја изработи уредбата со којашто ќе се уреди системот за криптозаштита во Република Северна Македонија.

Одејќи во насока на доследна примена на важечката регулатива за безбедност на класифицирани информации, во текот на годината Дирекцијата ќе продолжи да ги следи постапките за донесување нови закони и за воведување измени во постојните закони на други органи на државната управа коишто содржат одредби за класифицирани информации. Продолжувајќи ја тенденцијата за обезбедување високо ниво на усогласеност на релевантните национални закони со Законот за класифицирани информации и придружните подзаконски акти, согласно потребата, Дирекцијата ќе иницира постапки за усогласување на законите.

Во 2020 година, како резултат на тековите во евроатлантските интеграции на земјата, ќе продолжат активностите за изработка на национални референтни листи на безбедносна опрема во кои би можеле да се вклучат и производи од национални сертифицирани производители, во насока на поддршка на бизнис секторот и поттик за подигање на националните стандарди.

Човечки ресурси

Во делот на управувањето и развојот на човечки ресурси, во 2020 година Дирекцијата ќе продолжи редовно да ги извршува обврските што произлегуваат од Законот за административни службеници и од Законот за вработените во јавниот сектор, со цел непречено, ефикасно и ефективно извршување на сите работни задачи и цели на Дирекцијата. Притоа, активностите ќе бидат насочени кон зајакнување со професионален кадар и кон унапредувања и распоредувања на административните службеници во Дирекцијата согласно важечките прописи.

Во текот на 2020 година навремено ќе се преземаат активностите што произлегуваат од функциите на управување со човечките ресурси, пред сè, изработка на Годишниот план за вработување во Дирекцијата, на Годишниот план за обуки на административните службеници како и на Полугодишен и Годишен извештај за реализирани обуки, План за годишни одмори на вработените за 2020 година, како и изработка на решенија за потребите на вработените по сите основи. Воедно, вработените во Дирекцијата редовно ќе бидат запознавани со новините од Законот за административни службеници и Законот за вработените во јавниот сектор, како и со подзаконските акти што произлегуваат од нив.

Во текот на годината ќе се продолжи со навременото ажурирање на податоците на електронската евиденција во системот на HRMIS.

Во делот на надградување на постојниот кадар на Дирекцијата ќе се реализираат активности за номинација на вработените на обуки, за водење евиденција за посетеноста и за ефектите од посетените обуки и ќе се продолжи со користење на апликацијата за Микроучење и на апликацијата за системот за управување со учењето (СУУ). Врзано за обуките што ги вршат вработените од Дирекцијата за корисниците на класифицирани информации, ќе бидат преземени активности за координација и спроведување на обуките со барателите на обука.

Согласно законски утврдените рокови, во 2020 година ќе се спроведе оценувањето на ефектот на административните службеници, а ќе продолжи да се води евиденција и редовно ќе се известува за правичната застапеност на припадниците на заедниците во Република Северна Македонија за потребите на Народниот правобранител и на други државни органи. Исто така, ќе продолжат и активностите поврзани со упатување на вработени од Дирекцијата во мисиите на Република Северна Македонија при НАТО и при ЕУ во Брисел.

Согласно резултатите од изработената функционална анализа во 2019 година, во првиот квартал од 2020 година е предвидена изработка на Правилник за систематизација на работните места и Правилник за внатрешна организација. Како редовни активности ќе продолжат соработката со Фондот за здравствено осигурување (ФЗО) и со Фондот за пензиското и инвалидското осигурување на Македонија (ПИОМ).

Во текот на годината ќе се спроведуваат активности врзани за ЦАФ моделот и ќе се следи процесот за реформа на јавната администрација.

АДМИНИСТРАТИВНА БЕЗБЕДНОСТ НА КЛАСИФИЦИРАНИ ИНФОРМАЦИИ

Во Одделението како главни цели за работа на годишно ниво ќе бидат: законито ракување, чување, дистрибуција на класифицирани и неклассифицирани странски и домашни информации до крајните корисници, како и архивирање и уништување на непотребните и сите други за кои се оценило дека нема повеќе потреба од нивно чување. За реализација на ваквите цели и за оваа година ќе се ангажираат сите вработени во одделението согласно нивните работни задачи и обврски. За побрзо и поефективно ракување со класифицираните информации останува приоритетот за набавка на криптографска комуникациско-информатичка.

Правилното ракување со класифицирани информации останува како императив во работењето на сите субјекти во државата. Во таа насока Одделението и понатаму ќе продолжи со заложбите за давање стручна помош на сите корисници на класифицирани информации од доменот на административната безбедност во текот на целата година преку презентации, обуки советувања и слично.

Во рамките на редовните годишни активности, Одделението предвидува преглед и одбир на архивската граѓа и документарниот материјал за 2017 година. Се предвидува изработка на соодветни пописни листи и потврди за уништување на одбраниот документарен материјал како и уништување на истиот согласно прописите за уништување на класифициран и неклассифициран материјал. Со оглед дека процесот за архивирањето и уништувањето на класифицираниот материјал е редовна активност и за регистрите на Дирекцијата, Одделението ќе зема активно учество во текот на реализацијата со испраќање на свои вработени како членови на комисиите за уништување на одбраниот документарен материјал.

Во текот на 2020 година Одделението со своите капацитети за работа од доменот на административната безбедност активно ќе учествува и ќе постапува по барања од разни субјекти за мислења за закони, правилници, упатства, интерни акти и други акти во врска со административната безбедност на класифицираните информации. Како дел од секоја годишна програма, За потребите на Дирекцијата, Одделението во 2020 година доколку биде потребно ќе учествува во изработување (ажурирање) на листа на архивски знаци за распоредување на актите за 2021 година.

Заради стручно усовршување и надградување, а согласно потребите за континуирано учење на работното место, предвидено е вработените од Одделението во 2020 година согласно Годишниот план за обуки ќе посетуваат специјализирани обуки од доменот на безбедноста на информациите, учење преку системот за микроучење како и индивидуално стручно усовршување.

Заради целосна реализација на целите и задачите, Одделението ќе изработува годишни и месечни планови за работа, како и годишни и месечни извештаи за реализација на планираните активности.

ФИЗИЧКА БЕЗБЕДНОСТ

Во делот на физичката безбедност на класифицираните информации во 2020 година акцент ќе биде ставен на зголемување на бројот на обуки во државните органи, како и во приватните компании, со цел детално запознавање на корисниците со неопходноста од правилната проценка на применетите мерки за заштита на класифицираните информации.

Во измените на подзаконските акти кои се планираат да бидат донесени во текот на 2020 година ќе бидат имплементирани позитивните искуства од земјите членки на Европската унија, кои се во насока на подобрување на подзаконската регулатива во делот на физичката безбедност.

Во делот на одржувањето на воспоставените стандарди за физичка безбедност во Дирекцијата, и на нивна соодветна надградба, ќе биде ставен акцент на детектирање на потребите од надградба на постојните системи во Дирекцијата, поради НАТО интегративните процеси и обврските кои произлегуваат Планот за спроведување на процесот за пристапување на Република Северна Македонија во НАТО сојузот. Одржување и унапредување на безбедносните стандарди во институциите и во приватните компании каде што се ракува со класифицирани информации ќе продолжи и во 2020 година. Истата обврска со планот за пристапување во НАТО важи и за останатите органи кои е потребно да го водат НАТО интегративниот процес.

И во 2020 година се очекува во доменот на физичка безбедност да се има активна улога во спроведувањето на безбедносната политика на Дирекцијата. Проактивната улога на Одделението за инспекциски надзор, како и обврските кои произлегуваат од нивната работа и во текот на 2020 година ќе бидат на линија на давање на стручна помош на органите и институциите во спроведувањето на законската регулатива. Одделението ќе работи на иста линија и со Одделението за информатичка безбедност во процесот на акредитација на комуникациско-информатички системи (КИС).

Покрај поддршката на работењето на Одделението за информатичка безбедност и Одделението за инспекциски надзор, Одделението ќе продолжи во континуитет да дава поддршка и на процесот на сертификација на правните лица корисници на класифицирани информации.

И во 2020 година ќе продолжи активното учество на вработените од одделението во меѓу институционалните проекти, од доменот на физичката безбедност на класифицирани информации. Заради зајакнување на човечките ресурси, а согласно потребите за континуирано учење на работното место, предвидено е вработените од Одделението во 2020 година да посетуваат специјализирани обуки од доменот на физичката безбедност на класифицираните информации.

БЕЗБЕДНОСТ НА ЛИЦА КОРИСНИЦИ НА КЛАСИФИЦИРАНИ ИНФОРМАЦИИ

Во делот на безбедноста на лица корисници на класифицирани информации во текот на 2020 година ќе се врши прием и обработка на барањата за вршење на оперативни проверки, издавање безбедносни сертификати за физички лица и дозволи за пристап до класифицирани информации како и континуирана комуникација и координација на работата со овластените лица од државните органи, институциите, јавните и приватните компании. Воедно, во текот на целата година ќе се преземаат активности за редовно брифирање и ребрифирање на лицата кои добиваат, односно поседуваат безбедносен сертификат.

Во текот на 2020 година се очекува на сила да биде новиот Закон за класифицирани информации после што ќе следи изработка и усвојување на нова Уредба за безбедност на лица корисници на класифицирани информации, како и нов изглед на безбедносниот прашалник.

Согласно предвидените одредби во новиот закон во текот на 2020 година ќе се планираат и изведуваат специјализирани обуки за офицерите за безбедност од државните органи и институции, како и приватни компании кои ќе бидат задолжени за спроведување на одредбите од Законот за класифицирани информации во нивните организации.

Со цел подобрување и олеснување на процесот на работа, во почетокот на годината, се планира имплементирање на нов софтвер за евиденција и изработка на безбедносни сертификати.

Во периодот ноември-декември 2020 по посебен план ќе се изврши ребрифирање на овластените лица за класифицирани информации од државните органи и институции, јавните претпријатија во Република Северна Македонија, како и годишно ребрифирање на вработените во Дирекцијата.

Заради континуитет и контрола на постоење на безбедносен ризик за лицата кои поседуваат безбедносен сертификат, до службите редовно на шест месеци ќе се доставуваат извештаи за издадени безбедносни сертификати. Исто така во текот на целата година ќе се следи состојбата со законските рокови за извршување на оперативни безбедносни проверки и ќе се интервенира кај одговорните служби за завршување на постапките.

Во текот на 2020 година ќе се имплементираат на безбедносните политики за безбедност на класифицирани информации и спроведување на процедури за издавање на безбедносни сертификати, исто така ќе се организираат разни формати на соработка со безбедносните служби како што се советодавни состаноци, работилници, семинари, работни групи од областа на персоналната безбедност.

Во текот на 2020 година во континуитет ќе се одвиваат безбедносните подготовки на лицата кои заминуваат на работа во дипломатско-конзуларните претставништва на Република Северна Македонија во странски земји.

ИНДУСТРИСКА БЕЗБЕДНОСТ

Искуствата од претходната година и зголемениот интерес за индустриската безбедност на класифицирани информации укажуваат на потребата за интензивирање на активностите во овој домен во 2020 година. Тоа подразбира вклучување на Дирекцијата при подготовката на постапката за објавување класифицирани тендери на државните органи и на јавните претпријатија и во процедурите предвидени во тендерските услови, како и во изработката или давање мислења за безбедносните аранжмани при склучување класифицирани договори.

Еден од приоритетите во доменот на индустриската безбедност на класифицираните информации во 2020 година ќе биде контролата на условите за чување и работа со класифицирани информации и издавање безбедносни сертификати за правни лица за учество на класифицирани тендери и класифицирани национални и меѓународни договори. Од тие причини се планираат редовни и вонредни инспекциски надзори во приватните компании за обезбедување на неопходните стандарди за ракување со класифицирани информации.

Приоритет во доменот на индустриската безбедност на класифицираните информации во 2020 година е обука на овластените лица од државните органи и други правни лица во Република Северна Македонија во доменот на индустриската безбедност.

Со очекуваното полноправно членство на Република Северна Македонија во НАТО се очекува зголемување на можностите за учество на домашните компании на класифицираните тендери на НАТО. Согласно тоа акцентот во работата на Дирекцијата во овој домен на безбедноста на класифицираните информации ќе биде ставен на обезбедувањето услови за можно учество на македонски фирми на класифицирани тендери на НАТО и на ЕУ. Како резултат на тоа, ќе зајакне улогата на националното тело за НАТО и за ЕУ класифицирани тендери/договори (NDnA).

Со планираното стапување на сила на новиот Закон за класифицирани информации во 2020 година ќе следи изработка и усвојување на нова Уредба за индустриска безбедност на класифицирани информации. Исто така, се предвидува и изработка и усвојување на безбедносен прашалник и за правни лица. Истиот ќе помогне во спроведувањето на безбедносните проверки за

правните лица во процесот на издавање на безбедносни сертификати за правни лица.

ИНФОРМАТИЧКА БЕЗБЕДНОСТ

Во текот на 2020 година се очекуваат интензивни активности во доменот на информатичката безбедност на класифицираните информации. Во делот на легислативата, ќе следи донесување на нова Уредба за безбедност на комуникациско-информатиски системи (КИС) и на нова Уредба за криптозаштита која ќе биде изработена во координација со сите учесници во националниот систем за криптозаштита. Двете наведени Уредби ќе бидат во согласност со сродните документи на НАТО/EU со што во целост би се ажурирала легислативата во оваа област.

Одделението за информатичка безбедност и комуникациско-информатичка поддршка во 2020 година ќе продолжи да работи во насока на целосно исполнување и подигнување на стандардите за информатичката безбедност во согласност со измените на безбедносните политики на НАТО/EU и директивите за информатичка безбедност. Во тие рамки, а во согласност и со националната регулатива, и понатаму во континуитет ќе се врши редовна проверка, одржување, ажурирање и надградба на комуникациско-информатичките системи во Дирекцијата. Надградбата на системите и воведување на нови сервиси, како и целосно дигитализирање на постапката за издавање на безбедносни сертификати, а согласно новите измени во Законот за класифицирани информации, ќе биде врвен приоритет на одделението.

Дирекцијата, како авторитет задолжен за спроведување на безбедносните политики на НАТО/EU и во текот на 2020 година, согласно регулативите на НАТО/EU, ќе продолжи да ја исполнува обврската за одржување на постојните системи во мрежата за размена на странски класифицирани информации во Дирекцијата и во регистрите за странски класифицирани информации во останатите институции. Со процесот на пристапување на Република Северна Македонија во НАТО, во дирекцијата ќе биде имплементиран соодветен безбеден систем за директна размена на класифицирани информации со сите членки на алијансата.

Националното тело за безбедност на комуникациите (NCSA), ќе продолжи во континуитет, и по појавена потреба да ја остварува својата улога на надзор врз безбедноста на комуникациите на системите на поединечни државни органи за размена на класифицирани информации со странски субјекти и спроведување на договорените процедури.

За 2020 година е планирано интензивирање на активностите за безбедносна акредитација на комуникациско-информатичките системи низ кои се процесираат класифицирани информации во државните институции. Во текот на 2020 година се

очекува да се изврши безбедносната акредитација во неколку важни институции кои ракуваат со голем број на класифицирани информации во електронска форма.

Во однос на комуникациско-информациските системи, во Дирекцијата и во клучните министерства и институции, во кои ќе се обработуваат и пренесуваат НАТО класифицирани информации во електронска форма, ќе се комплетира постапката за нивна безбедносна акредитација со цел исполнување на предвидените безбедносни стандарди и услови за членството во НАТО. Паралелно со безбедносната акредитација, Националното тело за акредитација, коешто функционира во рамките на Дирекцијата, ќе пристапи кон изработка на препорачана листа за хардверска опрема и софтвер кои ќе можат да се користат во националните класифицирани комуникациско-информациски системи. Во таа насока се планираат и интензивни контакти со водечките информатички компании во Република Северна Македонија коишто се занимаваат со продажба на хардвер, како и посета на светски саеми на кои се презентираат најновите достигнувања во хардверскиот и софтверскиот дел, а со цел следење на новите технолошки трендови, нивно тестирање и евентуално акредитирање за користење во класифицирани комуникациско-информациски системи.

Во однос на ТЕМПЕСТ сегментот, како еден важен дел во информатичката безбедност, Дирекцијата во 2020 година ќе изврши набавка на соодветна опрема за зонирање на објекти во коишто се процесираат класифицирани информации во комуникациско-информациски системи. Со ова би се придонело во унапредување и подигање на степенот на безбедност на класифицираните информации во сите државни институции во Република Северна Македонија и намалување на нивните финансиски трошоци за набавка и одржување на ТЕМПЕСТ опрема, како и исполнување на една од целите за целосна интеграција на Република Северна Македонија во НАТО.

Во однос на сајбер безбедноста на класифицираните информации Дирекцијата во својот Стратешки план за периодот од 2018 до 2020 година, како дел од стратешките цели и приоритети, го има предвидено и унапредувањето на степенот на заштита на националните мрежи низ кои се процесираат класифицирани информации по електронски пат и нивна заштита од сајбер напади. Како конкретна цел во остварувањето на својата стратешката цел број 1 Дирекцијата ја има предвидено сајбер безбедноста и подигнувањето на нивото на свест во оваа област.

Во таа насока во текот цела 2020 година Дирекцијата активно ќе работи на обезбедување на ефикасен систем за заштита на класифицираните информации во сајбер просторот преку континуирано унапредување на степенот на заштита од сајбер напади и сајбер шпионажа на националните системи и мрежи низ кои се процесираат класифицирани информации како и подигнување на нивото на свест за сајбер безбедност кај корисниците на класифицирани информации. Наведената активност е во склад и со обврските на Дирекцијата во реализацијата на Акцискиот

план за имплементација на Националната стратегија за сајбер безбедност на Република Македонија за 2018-2022 година.

Во рамките на подобрување на условите во работата на Дирекцијата, во 2020 година ќе се продолжи со унапредување, надградба, администрирање и одржување на единствениот комуникациско-информациски систем во Дирекцијата за класифицирани информации базиран на SOA (Service Oriented Architecture) преку кој на вработените во Дирекцијата ќе им бидат овозможени нови сервиси и услуги за потребите во нивното работење.

Својата активна улога на Национален безбедносен авторитет во одржувањето и развојот на информатичката безбедност во Република Северна Македонија, Дирекцијата ја врши и преку давање на континуирана стручна помош и мислење во изработка на стручни решенија, донесување на акти сврзани со оваа материја и континуирани обуки на корисниците на класифицирани информации, што се предвидува да продолжи и во 2020 година.

ИНСПЕКЦИСКИ НАДЗОР

Согласно измената во новиот Закон за инспекциски надзор од мај 2019 година за изземање на Дирекцијата од обврските што произлегуваат од тој закон, во текот на 2020 година инспекциските надзори за класифицирани информации ќе се вршат согласно новиот Закон за класифицирани информации и придружните правилници што ќе бидат донесени во првата половина од годината, во рамки на законски предвидениот рок по неговото влегување во сила.

Инспекцискиот надзор на безбедноста на класифицирани информации во државните органи и органите на државна управа, правосудните органи, органите на единиците на локалната самоуправа, трговските друштва, јавните претпријатија, установите, службите од значење за заштитата и други правни и физички лица ќе го вршат овластените инспектори за безбедност на класифицирани информации од Одделението за инспекциски надзор на безбедноста на класифицирани информации.

Основна задача на инспекторите е да придонесат во изградбата на ефикасен и одржлив систем за заштита на националните класифицирани информации и на странските класифицирани информации се отстапени на користење на Република Северна Македонија, постојано унапредување на овој систем, воспоставување високо ниво на безбедносна култура и на капацитети за заштита на класифицирани информации кај субјектите кој се предмет на инспекциски надзор и воспоставување и континуирано унапредување на систем за заштита на класифицирани информации како и оневозможување на секаков вид незаконски пристап и навремено преземање

мерки и санкции заради намалување или отстранување на последиците од незаконско ракување со класифицирани информации.

Инспекцискиот надзор во 2020 ќе се врши согласно донесениот Годишен план, што го одобрува директорот на Дирекцијата, и согласно месечните планови. Во органите на државната управа, регистрите за странски класифицирани информации и во други субјекти од јавен и безбедносен интерес во земјата ќе се спроведуваат редовни и контролни инспекциски надзори, како и вонредни инспекции по дојава заради утврдување на условите за работа со странските и со националните класифицирани информации.

Начинот на ракување и чување на НАТО и ЕУ класифицираните информации во земјата ќе биде предмет на инспекциски надзор од страна на надлежните служби на НАТО и на ЕУ со посредство на Дирекцијата во воспоставените регистри за таа намена.

Покрај инспекциските надзори што ќе започнат во 2020 година, во текот на годината се планира дел од инспекциските надзори да бидат фокусирани на веќе започнатите инспекциски надзори од претходните години и завршување на постапките за истите. Тоа ќе придонесе кон изградба на ефикасен и одржлив систем на заштита на националните и странските класифицирани информации отстапени на користење на Република Северна Македонија како и кон воспоставување на високо ниво на безбедносна култура и на капацитети за заштита на класифицираните информации.

МЕЃУНАРОДНА СОРАБОТКА

Соработката на Дирекцијата со националните безбедносни авторитети на странски земји и со други организации и сродни служби ќе продолжи со несмален интензитет и во текот на 2020 година. Воедно, ќе продолжат и активностите за склучување билатерални спогодби за размена и заемна заштита на класифицирани информации на ниво на Влада, преку организирање и предводење на преговорите за склучување билатерални спогодби од доменот на заштитата на класифицираните информации.

Притоа, акцент ќе биде ставен на активностите за потпишување на билатералниот договор со САД и на активностите врзани со иницијативите за влегување во договорна соработка со Норвешка, со Белгија, со Португалија, со Молдавија и со Израел. Активностите за започнување билатерални преговори за склучување договори на владино ниво во доменот на размената и заемната заштита на класифицирани информации во текот на годината ќе бидат приоритетизирани согласно интегративните процеси на земјата.

Во контекст на регионалната соработка, во 2020 година Дирекцијата ќе продолжи да го дава својот придонес во иницијативите за соработка на националните безбедносни авторитети на земјите од регионот. Тоа подразбира учество на годишните средби на раководителите на националните безбедносни авторитети и на работилниците и работните состаноци на експертите за безбедност на класифицирани информации во Форумот за соработка на националните безбедносни авторитети од Југоисточна Европа (SEENSA) и во Иницијативата за соработка на националните безбедносни авторитети на шест држави од поранешна Југославија - 6S.

Врзано за евроинтеграциските процеси на Република Северна Македонија во коишто Дирекцијата е активен носител на активностите во доменот на безбедносните прашања, во текот на 2020 година Дирекцијата ќе продолжи активно да учествува во меѓуинституционалните активности за изработка на стратешките документи врзани за подготовките на земјата за членство во НАТО и во ЕУ. Притоа, ќе продолжи да ја развива соработката со надлежните служби на НАТО и на ЕУ коишто ја следат имплементацијата на безбедносната политика во доменот на заштитата на класифицираните информации во Република Северна Македонија.

Соработката со НАТО пред сè ќе вклучи активности што произлегуваат од скорешното членство на Република Северна Македонија во Алијансата, вклучувајќи и подготовки и реализација на најавената инспекциска посета од страна на НАТО Канцеларијата за безбедност во текот на месец февруари, додека во рамките на активностите за унапредување на соработката со ЕУ, ќе продолжи учеството во работната група за изработка на Националната програма за усвојување на правото на Европската унија (НПАА).

Соработката со Европската комисија во контекст на користењето на инструментот TAIEХ за организирање настани во земјата со учество на претставници на ЕУ земји членки и студиски посети на претставници на Дирекцијата на националните безбедносни авторитети на земји членки на ЕУ со цел размена на искуства и стекнување дополнителни знаења од доменот на безбедноста на класифицираните информации со несмален интензитет ќе продолжи и во текот на 2020 година.

Исто така, во наредната година ќе продолжи и соработката со Женевскиот центар за управување со безбедносниот сектор (DCAF) во доменот на владеењето на правото и зајакнување на капацитетите на Собранието на Република Северна Македонија, во рамките на DCAF Програмата за реформи во разузнавачкиот сектор на Република Северна Македонија (2017-2020).

Во текот на 2020 година во континуитет ќе се одржуваат воспоставените контакти со националните безбедносни авторитети на земјите од Европа и пошироко, а ќе бидат покренати и иницијативи за воспоставување нови контакти со сродни служби на земјите за коишто ќе биде пројавен интерес за поблиска соработка.

УЧЕСТВО ВО РАБОТАТА НА МЕЃУИНСТИТУЦИОНАЛНИ ТЕЛА И ДРУГИ ИНИЦИЈАТИВИ

Учеството на претставниците на Дирекцијата во експертските работни групи за изработка на документи од стратегиско значење за интеграцијата на Република Северна Македонија во НАТО и ЕУ, како и во националните меѓуинституционални проекти и иницијативи насочени кон изработка на нова и кон усогласување на постојната законската регулатива останува еден од приоритетите на Дирекцијата во 2020 година.

Во тој контекст, во текот на 2020 година Дирекцијата ќе продолжи активно да учествува во работата на политичкиот Комитет за интеграција на Република Северна Македонија во НАТО и на Работниот комитет за интеграција на Република Северна Македонија во НАТО во насока на следењето на имплементацијата на Програмата за продолжување на реформите на Република Северна Македонија, сврзана со процесот на пристапување кон НАТО. Во однос на интеграциските процеси со ЕУ, Дирекцијата ќе продолжи да дава активен придонес во Работната група за заедничка, безбедносна и одбранбена политика (РГ-НБОП) за изработка на Националната програма за усвојување на правото на Европската унија (НПАА).

Исто така, во 2020 година Дирекцијата ќе продолжи и со своето активно учество во националните меѓуинституционални проекти на експертско ниво и работни координативни групи за унапредување и усогласување на легислативата заради јакнење на институционалните капацитети.

ОБУКА И СОВЕТОДАВНА ПОМОШ НА КОРИСНИЦИТЕ НА КЛАСИФИЦИРАНИ ИНФОРМАЦИИ

Во 2020 година, согласно законската обврска за обука на корисниците на класифицирани информации на Дирекцијата, ќе продолжат активностите за обучување на вработените во Дирекцијата и за обучување на корисниците на класифицирани информации во органите на државната управа и институциите, во јавните претпријатија и во други правни лица во земјата.

Во тој контекст, во текот на годината е предвидено да се реализираат четири активности (една регионална работилница, една експертска мисија и две студиски посети) со поддршка на ТАИЕХ инструментот на Европската комисија наменети за стручно усовршување на вработените во Дирекцијата и на офицерите за безбедност на класифицирани информации во државните органи и институции, како и во јавни и приватни правни лица.

Стручното усовршување на вработените во Дирекцијата во 2020 година ќе продолжи да се врши преку нивно учество на работилници, на семинари и на конференции организирани од страна на државни органи и институции од земјата,

но и од НАТО, од ЕУ, од нивните земји членки или од националните безбедносни авторитети на други земји со коишто Дирекцијата остварува билатерална соработка. И во 2020 година предвидено е да продолжи учеството на претставници на Дирекцијата на обуки сврзани со Европската заедничка надворешна и безбедносна политика согласно програмата за обуки на Европскиот одбранбен колеџ, потоа на обуки во рамките на Индивидуалната програма за партнерство и соработка (ИППС) во координација на Министерството за одбрана, како и на обуки од Академскиот календар на Европскиот центар за безбедносни студии „Џорџ С. Маршал“ во Гармиш-Партенкирхен, Германија, во координација и со поддршка на Канцеларија за соработка во одбраната на Американската амбасада во Скопје.

Воедно, согласно програмата на Министерството за информатичко општество и администрација, вработените во Дирекцијата активно ќе ги следат и ќе учествуваат на обуките за административни службеници.

Во текот на годината, на барање на корисниците на класифицирани информации или по укажана потреба, Дирекцијата ќе продолжи да организира и да спроведува обуки за корисниците на класифицирани информации во земјата, а ќе продолжат и редовните обуки за подготовка на лицата коишто заминуваат на служба во дипломатско-конзуларните претставништва на Република Северна Македонија во странство.

Составен дел на Годишниот план за 2020 година е и Табеларниот преглед на оперативниот план на активности на Дирекцијата за безбедност на класифицирани информации во 2020 година.

Овој годишен план влегува во сила со денот на објавувањето на веб страницата на Дирекцијата за безбедност на класифицирани информации, а ќе се објави по усвојувањето од страна на Владата на Република Северна Македонија.

Директор

Стојан Славески

